

LEHEN IL-MALTI

MAHRUĠ MILL-"GĦAQDA TAL-MALTI" (UNIVERSITÀ)

MEJJU u GUNJU 1936]

IS-SITT SENA

[Ghadd 63 u 64

IL-MALTI. FIL-MATRIKOLA

Mindu twaqqfet il-Għaqda tal-Malti bejn l-istudenti ta' l-Università, il-lisieb ewlieni tagħna kien li nerfghu l-sien Malti mit-trab tal-art u naqbu għall-jeddijiet tiegħu. Aktar tqawwa fina dan il-lisieb meta l-Malti beda jirtefa' u jogħla u jidhlo fi skejjel, eżamijiet u Qorti. Għax għal din il-ħajja ġdida l-Malti ried jilbes libsa li tixraqlu, ried kotba u programmi ta' tagħlim, ried lisieb, għaqal u hedma bħalma trid kull haġa ġdida li tidhlo fid-drawwiet ta' ħajja qadima. U ahna hdimna kemm fl-ahna u għamilna kull ma stajna biex it-tagħlim tal-Malti narawh miexi bħat-tagħlim ta' ilsna oħra. Dmir tagħna nfahħru d-Direttur tal-Iskejjel li b'għaqal u b'hegga kbira qiegħed jaħdem u jħabrek biex imexxi t-tagħlim tal-Malti fi triq tajba, bla ma jaqta' qalbu mill-ebda tfixkil, bla ma jieqaf qabel ma jwassal il-Malti f'tarf it-triq tat-tagħlim.

Izda barra mill-iskejjel tal-Gvern il-Malti għad ma għandux il-libsa li tixraqlu; għadu bħal raġel liebes ta' fqajjar imma li jaħtiegħu jidhlo qalb nies għolja. Daħal il-Malti fil-Matrikola, daħal fil-Qorti, daħal fil-Kuntratti, izda liema thejjija saret biex il-Malti jkun imdaħħal b'libsa xierqa? Tkellimna fuq dan għaxar xhur ilu (Għadd 53-54) meta xebbahna l-Malti ma' haġra li, għalkemm lixxa minn kull naħa u mqiegħda fuq wiċċ lixx ukoll, madankollu għadha mhix flokha, għadha titħarrek u tiċċaqlaq minħabba xi żrara li għandha taħtha.

Irridu illum intennu dak li għidna fuq il-Matrikola biss. L-istatut il-ġdid tal-Università, maħruġ fis-6 ta' Marzu 1935, iġħid li biex wieħed iġħaddi mill-Matrikola għandu jagħmel eżami tal-"Ortografija tal-Malti." L-ewwelnett nistqarru li ma

nifhmux il-ghala l-eżami tal-Malti fil-Matrikola għandu jkun Ortografija biss. It-tieni, l-Ortografija tista' tkun tijorètika, jew tagħrif ir-regoli, u pràttika, jew applikazzjoni tar-regoli. Izda l-programm tal-Malti fil-Matrikola jitlob l-ortografija prattika biss jigifieri Dettatura, bla ebda tagħrif tijorètiku tar-regoli. Halli naraw jekk dan il-programm jimxix fit-triq tal-istudju.

Eżami ta' Dettatura jwaqqa' l-għieh tal-Matrikola. Tqila kemm hi tqila l-ortografija tal-Malti, eżami ta' dettatura llum jafu jagħmluh tfal zghar ta' tmien snin. Zghazagh ta' sittax u tmintax il-sena għandhom ikunu jafu xi haġa aktar. U għalhekk il-programmi tal-Franċiż, tat-Tedesk u tal-Grieg fil-Matrikola huma wisq ogħla minn daqsxejn ta' dettatura. Terġa' t-tagħlim tal-Malti fil-Liċeo, u l-eżamijiet ta' Ċivil u ta' impjegijiet oħra tal-Gvern fihom, barra minn dettatura, traduzzjoni, grammatka u komponiment. Mela l-eżami tal-Malti fil-Matrikola, sakemm jibqa' bid-dettatura biss, ikun qiegħed iwaqqa' l-għieh tal-Matrikola.

Eżami ta' Dettatura jwaqqa' l-għieh tal-Malti. Jafha kullhadd li l-Malti għad baqàlu min ma jhobbux. Misserijiet li jagħwu 'l uliedhom kontra l-Malti, u studenti li jharsu ikrah lejn kull żjeda ta' tagħlim (dan nafuh għax darba konna studenti aħna wkoll!) li jkollhom jitqanngħu biha fuq qalbhom. Żid ma' dil-bruda u mibegħda eżami ħafif, u x'jigri? L-eżami tal-Malti jaqa' għad-daħk. U għalhekk tisma' min iġħid: "Mill-Malti tgħaddi żgur! Thabbatx rasek bil-Malti! Dettatura biss!" U dan lilna jolqotna fil-laħiam il-ħajj, daqs it-tagħjir tal-eqqel għiedewwa, għax iwaqqa' l-għieh tal-Malti li aħna ilna nitħabtu biex nerfgħu.

Eżami ta' Dettatura ma jiswa għal xejn. Student li jgħaddi mill-Matrikola aktarx li ma jdumx ma jinsa dak il-ftit Malti li jkun tgħallem biex fieles minn daqsxejn ta' dettatura, u meta, mbagħad, wara snin, ikun laħaq Avukat, Nutar, jew Prokuratur Legali jibqa' jiftakar xi ftit anqas mix-xejn. U madankollu l-professjoni tagħhom il-lum titlob li jkunu jafu jiktbu bil-Malti, xejn, xejn, mhux anqas mit-Taljan. Tassew li jekk l-eżami tal-Malti fil-Matrikola joghla kif jixraq u kemm imissu, l-istudent meta jasal għall-professjoni jerġa' jsib rasu battala mill-Malti kollu li jkun tgħallem, imma għallinqas ikollu l-pedament għal

tagħlim ieħor letterarju aktar għoli li aħna nixtiequ ndaħħlu fil-Università ma' tul il-Kors tal-Letteratura.

Il-fehma tagħna hija din. L-eżami tal-Malti fil-Matrikola jsir fuq dan il-programm :

- a) Komponent;
- b) Traduzzjoni mill-Ingliš;
- c) Grammatka;
- d) Parafraasi ta' poezija u tifsir ta' sentenzi.

Id-dettatura titneħħa għal kollox.

Nitolbu lil min hu fis-setgħa jżen bir-reqqa l-fehma tagħna. Iżda qatgħa kbira ta' zgħażaġħ u misserijiet nisimgħuhom igerru u jitbaqbu għalina: "Mhux biżżejjed li aħna mgħob-bijin bl-istudju, tridu żżidu tgħarrquna bil-Malti? Kemm jiflaħ jerfa' dan l-imsejken ta' student?" Mhux aħna li rridu ngħabbu l-istudenti biex infixklulhom id-dħul fil-Università. Fuqna hemm il-liġi. Aħna b'rajna niftħu beraħ il-bieb tal-Università biex jidħlu l-istudenti kollha li jersqu għall-Matrikola. Aħna ngħinu rridu u mhux infixklu u għalhekk xejn ma tkellemna fuq il-wisa' li jagħti l-Istatut lill-istudenti biex jistgħu jagħmlu l-eżami tal-Malti jew sena qabel, jew ma' tul l-ewwel tliet snin tal-Kors fil-Università. Din hija għajjnuna kbira għall-istudenti, għax tnaqqsilhom biċċa mit-tagħbija tal-eżamijiet, u kontra tagħha ma għidna xejn.

Għalhekk aħna u la rridu ngħabbu l-istudenti ż-żejjed, u la rridu nfixkluhom, u la rridu nagħalqulhom il-bieb tal-Università; le, xejn minn dan kollu. Aħna rridu biss li l-Malti fil-Matrikola jkun fil-għoli li hu xieraq. Jew sewwa jew xejn. Jekk il-Malti ma jistāx jogħla, ma kienx imissu daħal fil-Matrikola. Intennu dak li għidna darb'ohra: *What's worth being done, is worth being done well.*